

ಪ್ರಸ್ತಾವನ್:

ಮೋಗಾಚ್ಯಾಂನೊ,

ಏಕ್ ಕುಟಮ್ ಜಾವ್ನ್ ಆಮಿ ಎವರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಹ್ಯಾ ಮೆಜಾ ಭಂವ್ತಿಂ ಸಾಂಗಾಂತಾ ಮೆಳ್ಚ್ಯಾಂವ್.

ಆಯ್ಚಿ ದೇವ್ ಸ್ತುತಿ ಪವಿತ್ರ್ ಸ್ನಾನಾಂತ್ ಆಮ್ಕಾಂ ಮೆಳ್‌ಲ್ಲೆಂ ಮಿಸಾಂವ್ ಸಂಪೂರ್ಣ ರಿತಿರ್ ಜ್ಯಾರಿ ಕರುಂಕ್ ಉಲೊ ದಿತಾ.

ಪವಿತ್ರ್ ಸ್ನಾನಾ ಮುಖಾಂತ್ ಕ್ರಿಸ್ತಾಂವ್ ಜಿವಿತ್ ಆಮಿ ಆರಂಭ್ ಕೆಲಾಂ ಆನಿ ಕ್ರಿಸ್ತಾಚ್ಯಾ ರಾಯ್ಪಣಾಚ್ಯಾ, ಪ್ರವಾದ್‌ಪಣಾಚ್ಯಾ ಆನಿ ಯಾಜ್ಕಣಾಚ್ಯಾ ಮಿಸಾಂವಾಂತ್ ಆಮಿ ವಾಂಟೊ ಘೆತ್ಲಾ.

ಜೆಜುಚ್ಯಾ ಸ್ನಾನಾಚ್ಯಾ ಪರ್ಬೆ ದಿಸಾ ಆಮಿ ಆಮ್ಚಾ ಪವಿತ್ರ್ ಸ್ನಾನಾ ದಿಸಾ ಲಾಭ್ ಲ್ಹಾ ಮಿಸಾಂವಾಂಚೊ ಉಗ್ಡಾಸ್ ಕಾಡ್ಯಾಂ ಆನಿ ಪವಿತ್ರ್ ಸ್ನಾನಾಚ್ಯೊ ಭಾಸಾವ್ಣೆ, ಸದಾಂಚ್ ನವ್ಯಾನ್ ಜಿಯೆಂವ್ಕ್ ಕುರ್ಪಾ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಪವಿತ್ರ ಸ್ನಾನಾಂತ್ ಲಾಭ್‌ಲ್ಲೆಂ ಆಪೊವ್ಣೆಂ ಆನಿ ಮಿಸಾಂವ್ ಜಿಯೆವ್ನ್ ಧೈರಾನ್ ತೆಂ ಪರ್ಗಟ್ ಕರುಂಕ್ ತಾಂಕಾಂ ಕುರ್ಪಾ ಆನಿ ಪವಿತ್ರ ಅತ್ಮಾಚಿ ಸಸಾಯ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕೊ.

2. ಆಮ್ಚಾ ರಾಷ್ಟ್ರಾಚೆಂ ಆಡಾಳ್ತೆಂ ಚಲಯ್ತಲ್ಯಾ ಸಮಾಜೆಚ್ಯಾ ಮುಖೆಲ್ಯಾಂನಿ ಜಾತ್ ಕಾತ್, ಧರ್ಮ್ ಪಳೆನಾಸ್ತಾಂ ಆಪೊ ಸ್ವಾರ್ಥ್ ಸಾಂಡುನ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ಆನಿ ನ್ಯಾಯ್ ನಿತಿಚೆಂ ರಾಜ್ ಸ್ಥಾಪಿತ್ ಕರುಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಕುಟ್ಮಾಚ್ಯಾ ವ್ಹಡಿಲಾಂನಿಂ, ಪವಿತ್ರ ಸ್ನಾನಾಚ್ಯೊ ಭಾಸಾವ್ಣೆಂ ಸದಾಂಚ್ ನವ್ಯಾನ್ ಜಿಯೆಂವ್ಕ್ ಆನಿ ಕುಟ್ಮಾಂತ್ ಮಾಗ್ಣೆಂ, ತೇರ್ಸೆಂ ಆನಿ ಸಾಕ್ರಮೆಂತಾಚ್ಯಾ ಜಿವಿತಾ ಧಂಯ್ ಉರ್ಬಾ ದಾಕವ್ನ್ ಎಕ್ವಟಿತ್ ಕುಟ್ಮಾ ಜಿವಿತ್ ಬಾಂಧುನ್ ಹಾಡುಂಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚಾ ಫಿರ್ಗಜ್ ಕುಟ್ಮಾಂತ್ಯಾ ಸರ್ವ್ ಪಿಡೆಸ್ತ್ ಭಾವಾ ಭಯ್ಣಿಂಕ್ ತುಜ್ಯೆ ಗೂಣ್ ಕರ್ಚೆ ಸಕ್ತೆನ್ ಭರ್. ತಾಂಚಿ ಪಿಡಾ, ಕಷ್ಟ್ ಸಂಕಷ್ಟ್ ಜಿಣ್ಯೆಚೊ ವಾಂಟೊ ಜಾವ್ನ್ ಸ್ವೀಕಾರ್ ಕರುಂಕ್ ಆನಿ ಪಿಡೆಸ್ತಾಂಚಿ ಸೆವಾ ಕರ್ತಲ್ಯಾಂಕ್ ಸದಾಂಚ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಪವಿತ್ರ ಸ್ನಾನಾಂತ್ ಮೆಳ್‌ಲ್ಲಿ ಕುರ್ಪಾ ಕೆದಿಂಕ್‌ಚ್ ಹೊಗ್ಡಾಯ್ನಾಶೆಂ, ತಾಂಚಿ ಯುವ ಸಕತ್ ಕ್ರಿಸ್ತಿ ಮೌಲ್ಯಾಂ ಜಿಯೆಂವ್ಚಾಕ್ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಪವಿತ್ರ ಸ್ನಾನಾಂತ್ ಆಮ್ಕಾಂ ಲಾಭ್‌ಲ್ಲೆಂ ಮಿಸಾಂವ್ ಆಮ್ಚಾ ಕುಟ್ಮಾಂತ್, ವಾಡ್ಯಾಂತ್ ಫಿರ್ಗಜೆಂತ್ ಆನಿ ಸಮಾಜೆಂತ್ ಖರೆಪಣಿಂ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

12 ಜನವರಿ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಪಳೆಯಾ, ಹೊ ಮ್ಹಜೊ ಸೆವಕ್! ಹಾಂವ್ ತಾಕಾ ಸಾಂಬಾಳುನ್ ಧರ್ಮಾಂ; ಹೊ ಮ್ಹಜೊ ವಿಂಚುನ್ ಕಾಡ್ಲೊ, ತಾಚೆ ಥಂಯ್ ಮ್ಹಜೊ ಆತ್ಮೊ ಸಂತೊಸ್ತಾ. ತಾಚೆರ್ ಹಾಂವೆಂ ಮ್ಹಜೊ ಆತ್ಮೊ ಘಾಲಾ; ರಾಷ್ಟ್ರಾಂಕ್ ತೊ ನೀತ್ ಹಾಡ್ತಲೊ. ತೊ ಬೋಬ್ ಮಾರ್ಚೊ ನಾ ವಾ ಆಪ್ಲೊ ತಾಳೊ ಉಬಾರ್ಚೊ ನಾ, ರಸ್ತಾರ್ ತೊ ಆಪ್ಲೊ ತಾಳೊ ಆಯ್ಕುಂಕ್ ದಿಂವ್ಚೊ ನಾ; ಚೆಂಚ್ಲಲೊ ಚಿವೊ ತೊ ಮೊಡ್ಚೊ ನಾ, ಮಿಣ್‌ಮಿಣ್ಣಿ ವಾತ್ ತೊ ಪಾಲ್ವೊಂವ್ಚೊ ನಾ; ಖರೆಂಚ್ ತೊ ನೀತ್ ಹಾಡ್ತಲೊ. ಪೃಥ್ವೆರ್ ನೀತ್ ಸ್ಥಾಪಿತ್ ಕರಿಸರ್ ತೊ ಥಕ್ಚೊ ನಾ ವಾ ದಮ್ಚೊ ನಾ; ದ್ವೀಪ್ ತಾಚೆ ಶಿಕವ್ಣೆಚಿ ವಾಟ್ ಪಳೆತ್ ಆಸಾತ್. ಹಾಂವೆಂ, ಸರ್ವೆಸ್ಪರಾನ್ ತುಕಾ ನಿತಿ ಪಾಸತ್ ಆಪಯ್ಲಾ, ಹಾಂವೆಂ ತುಜೊ ಹಾತ್ ಧರ್ಮಾ ಆನಿ ತುಕಾ ಆಕಾರ್ಲಾ: ಹಾಂವೆಂ ತುಕಾ ಪರ್ಜೆಚೊ ಕರಾರ್ ಆನಿ ರಾಷ್ಟ್ರಾಂಚೊ ಉಜ್ವಾಡ್ ಕೆಲಾ; ಕುಡ್ಯಾಂಚೆ ದೊಳೆ ಉಗ್ಡುಂಕ್, ಕಯ್ಡ್ಯಾಂಕ್ ಬಂದ್ಪಣಿಂತ್ಲಿ ಸುಟ್ಕಾ ದಿಂವ್ಚ್ಯಾ, ಅಂಧ್ಯಾರಾಂತ್ ಬಸ್ಲಲ್ಯಾಂಕ್ ಕಾಳ್ಕೆ ಖಣಿಂತ್ಲಿಂ ಭಾಯ್ರ್ ಹಾಡುಂಕ್ ಹಾಂವೆಂ ತುಕಾ ನೆಮುನ್ ದವರ್ಲಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಧರ್ಮದುತಾಂಚ್ಯಾ ಕೃತ್ಯಾಂತ್ಲೆಂ ವಾಚಪ್

ತವಳ್ ಪೆದ್ರುನ್ ಉಲೊಂವ್ಕ್ ಸುರು ಕೆಲೆಂ: “ದೇವ್ ಪಕ್ಷಪಾತಿ ನ್ಹಯ್ ಮ್ಹಣ್ ಆತಾಂ ಮ್ಹಾಕಾ ಸ್ಪಷ್ಟ್ ಜಾಲೆಂ. ಜೊ ಕೊಣ್ ದೆವಾಕ್ ಭಿಯೆವ್ನ್ ಚಲ್ತಾ ಆನಿ ಸಾಕೆಂ ತೆಂ ಕರ್ತಾ, ತೊ ಖಿಂಯ್ಚ್ಯಾ ವಂಶಾಚೊ ಜಾಲ್ಯಾರಾಯೀ ದೆವಾಕ್ ಮಾನ್ವತಾ. ಸಗ್ಳ್ಯಾ ಮನ್ಶಾಕುಳಾಚೊ ಸೊಮಿ ಮ್ಹಣ್ಲಲ್ಯಾ ಜೆಜು ಕ್ರಿಸ್ತಾ ಮಾರಿಫಾತ್ ಶಾಂತಿ ಲಾಭ್ತಾ ಮ್ಹಳ್ಳಿ ಸುವಾರ್ತಾ ದೆವಾನ್ ಕಶೆಂ ಇಸ್ರಾಯೆಲಾಚ್ಯಾ ಭುರ್ಗ್ಯಾಂಕ್ ಪರ್ಗಟ್ ಕೆಲಿ ತೆಂ ತುಮಿ ಜಾಣಾತ್. ಜುವಾಂವ್ನ್ ಸ್ನಾನ್ ಪರ್ಗಟ್ಲೆಂ ತ್ಯಾ ಉಪ್ರಾಂತ್ ಗಾಲಿಲೆಯಾಂತ್ ಸುರು ಜಾವ್ನ್, ಅಖ್ಯಾ ಜುದೇಯಾಂತ್ ಕಿತೆಂ ಘಡ್ಲೆಂ ತೆಂ ತುಮ್ಕಾಂಚ್ ಕಳಿತ್ ಆಸಾ. ದೆವಾನ್ ಕಶೆಂ ನಜರೆತ್ಚ್ಯಾ ಜೆಜುಕ್ ಪವಿತ್ರ್ ಆತ್ಮ್ಯಾನ್ ಆನಿ ಪದ್ವೆನ್ ಮಾಖೊ ಹ್ಯಾ ವಿಶ್ಯಾಂತ್ಯಾಯೀ ತುಮಿ ಆಯ್ಕಲಾಂ. ತೊ ಸಗ್ಳ್ಯಾನ್ಯಾಯೀ ಬರೆಂ ಕರಿತ್ ಆನಿ ದೆಂವ್ಚಾರಾಂಚೆ ಪದ್ವೆಖಾಲ್ ಆಸ್ಲಲ್ಯಾಂಕ್ ಬರಿಂ ಕರಿತ್ ಗೆಲೊ, ಕಿತ್ಯಾಕ್ ದೇವ್ ತಾಚೆ ಸಾಂಗಾತಾ ಆಸ್ಲೊ.

ದೆವಾಚೆಂ ಉತರ್ ಹೆಂ

ಸೊಮ್ಮಾ ಜೆಜುಚ್ಯಾ ಸ್ನಾನಾಚಿ ಪರಬ್

12 ಜನವರಿ 2020

ಶುಭ್‌ವಾರ್ತಾ

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತವಳ್ ಜೆಜು ಜುವಾಂವ್‌ಲಾಗ್ಚೆಂ ಸ್ನಾನ್ ಘೆವ್ಚೆ ಖಾತಿರ್ ಗಾಲಿಲೆಯಾ ಥಾವ್ನ್ ಯೆರ್ದಾನ್ ನ್ಹಂಯ್ ತಡಿಕ್ ಆಯ್ಲೊ. ಪುಣ್ ಜುವಾಂವ್ನ್ ತಾಕಾ ಆಡಾಂವ್ಕ್ ಪಳೆಲೆಂ. “ಹಾಂವೆಂ ತುಜೆಲಾಗ್ಚೆಂ ಸ್ನಾನ್ ಘೆಜಯ್ ಆಸ್ತಾಂ, ತುಂ ಮ್ಹಜೆ ಲಾಗಿಂ ಯೆತಾಯ್?” ಮ್ಹಳೆಂ ತಾಣೆಂ. ಪುಣ್ ಜೆಜುನ್ ತಾಕಾ ಜಾಪ್ ದಿಲಿ: “ಆತಾಂ ಸದ್ವ್ಯಾಕ್ ಹೆಂ ತಶೆಂಚ್ ಆಸುಂ; ಕಿತ್ಯಾಕ್ ಹೇ ವರ್ವಿಂ ದೇವ್ ಖುಶಿ ವ್ಹರ್ತಾ ತೆಂ ಸಕ್ಡ್ ಆಮಿ ಜ್ಯಾರಿ ಕರುಂಕ್ ಫಾವೊ.” ತಿತ್ಲಾರ್ ಜುವಾಂವ್ ಕಬೂಲ್ ಜಾಲೊ. ಜೆಜು ಸ್ನಾನ್ ಘೆವ್ನ್ ಉದ್ಯಾಂತ್ಲೊ ವಯ್ರ್ ಯೆತಚ್, ಆಕಾಸ್ ಉಗ್ಡೊ ಜಾಲೊ ಆನಿ ದೆವಾಚೊ ಪವಿತ್ರ್ ಅತ್ಮೊ ಏಕ್ ಪಾವ್ಯಾಬರಿ ಯೆವ್ನ್ ಆಪ್ಣಾಚೆರ್ ರಾವ್ಲಲೊ ತಾಣೆಂ ದೆಖ್ಲೊ. ಆನಿ ತೆದ್ವಾಂ ಆಕಾಸಾ ಥಾವ್ನ್ ಏಕ್ ತಾಳೊಯೀ ಹೇ ಪರಿಂ ಆಯ್ಕಾಲೊ: “ಹೊ ಮ್ಹಜೊ ಪೂತ್, ಮ್ಹಾಕಾ ಚಡ್ ಮೊಗಾಚೊ; ತೊ ಮ್ಹಾಕಾ ಮಾನ್ವಲಾ.”

ದೆವಾಚೆಂ ಉತರ್ ಹೆಂ